

Mid-Day Dogri News Bulletin, 09th May 2024

समे – 12:25

<><><><><><>

Padma Awards

राष्ट्रपति द्रौपदी मुर्मू होर अज्ज दिल्ली च दुए लोक अलंकरण समारोह च पद्म पुरस्कार भेंट करगन। देश दे सर्वोच्च सम्मान पद्म पुरस्कार त्रै श्रेणिएं च दित्ते जंदे न-पद्म विभूषण, पद्म भूषण ते पद्मश्री। कला, समाज सेवा, विज्ञान, उद्योग, बपार, दुआइयां, साहित्य, शिक्षा, खेड्ड ते लोक सेवा जनेह बक्ख-बक्ख क्षेत्रें च एह पुरस्कार दित्ते जंदे न। हर ब'रे इनें पुरस्कारें दी घोषणा गणतंत्र दिवस पर कीती जंदी ऐ। पिछले म्हीने राष्ट्रपति होरें 3 पद्म विभूषण, 8 पद्म भूषण ते 55 पद्मश्री पुरस्कार 22 अप्रैल गी भेंट कीते हे।

<><><><><><>

NDMA

केन्द्री गृह मंत्रालय पाससेआ भेजी गेदी राष्ट्री आपदा प्रबंधन प्राधिकरण एनडीएमए दी माहिरें दी इक टीम नै रामबन जिले दे परनोट इलाके च जिमीं घस्सने आली थाहरै दा वयापक सर्वेक्षण शुरू करी दित्ता ऐ। आकाशवाणी दे रामबन संवाददाता मूजब एह टीम जिमीं घस्सने दे पिछे दिएं वजहें ते इस इलाके च भविक्ख सरबंधी खतरें दी व्यापक जांच करे करदी ऐ। उनें लोकें गी सलाह दित्ती ऐ जे ओह इस क्रोपी दी मारै हेठ आए दे इलाकें च नेई जान कीजे उत्थें अजें बी जिमीं घस्सने दा खतरा बरोबर बने दा ऐ। माहिरें दी एह टीम कल शुक्रवार तोड़ी परनोट च गै रूकोग ते इस घटना दे पिछे दिएं वजहें दा पता लाग। सीबीआरआई दे मुख्ख वैानिक प्रो. डी.पी.कानुंगो होर इस टीम दी अगुवाई करै करदे न। अपने सर्वेक्षण दे बाद एह टीम गृह मंत्रालय गी अपनी तफसीली रिपोर्ट जमा करोआग ते कन्नै भविक्ख च नुक्सान कोला बचने लेई लोडचदे एहतियातें दी सलाह बी देग। केन्द्री गृह मंत्रालय दे दिशा-निर्देशें पर राष्ट्री प्रबंधन प्राधिकरण एनडीएमए नै जिला आपदा प्रबंधन प्राधिकरण रामबन दी गुजारश पर एह टीम खडेरी ऐ।

<><><><><><>

ECI Special Polling

दिल्ली च रवा करदे कश्मीरी विस्थापत समुदाय दे लोकें गी लोकसभा चुनाएं च वोट पाने लेई सहूलत उपलब्ध कराने लेई भारतीय चुनां कमीशन नै राष्ट्रीय राजधानी दी बक्ख-बक्ख थाहरें पर खास मतदान केन्द्र बनाए न। आकाशवाणी जम्मू दे संवाददाता नै खबर दित्ती ऐ जे मतदान केन्द्र कश्मीर रेजीडेंस कमीशन, 5 पी.आर.रोड नमीं दिल्ली, कश्मीर किसान घर बी.आर.-2 शालीमार बाग दिल्ली, अरवाचीन इंटरनेशनल पब्लिक स्कूल पॉकेट-एफ, दिलशान गार्डन, दिल्ली ते पपरावत नजफगढ़ दिल्ली च बनाए गोदे न। चुनां कमीशन नै इनें मतदान केन्द्रें पर वोट पाने आले कश्मीरी विस्थापतें गी मुफ्त ट्रांसपोर्ट दी सहूलत उपलब्ध कराने दे निर्देश दित्ते दे न। मतदान केन्द्रें तोड़ी पुज्जने ते वापस कैप च जाने लेई ट्रांसपोर्ट सेवा उपलब्ध कराई जाग। नमीं दिल्ली च AERO/ARO दा दफतर कश्मीरी विस्थापतें दी मदाद लेई कम्म करा करदा ऐ। दफतर नै इक हैल्प डैस्क बी बनाए दा ऐ। फार्म-एम ऑनलाइन ते ऑफलाइन तरीके कन्नै भरने, फार्म-12सी ते होरने जरूरी दस्तावेजें दे सरबंध च सहायता उपलब्ध कराई जा करदी ऐ। इआं गै अनंतनाग सीट लेई 95 विस्थापित मतदाताएं दे नां दर्ज कीते गोदे न ते 40 फार्म-एम हासल होए दे न। तोआई रीनगर सीट लेई 480 विस्थापित मतदाताएं दे नां दर्ज कीते गोदे न8 ते 183 फार्म-एम ते 8 फार्म 12-सी हासल होए दे न।

<><><><><><>

LS-Election Update

इस म्हीने दी 20 तरीक गी होने आले लोकसभा दे 5में गेड़ दे चुनां लेई कुल 695 मेदवार चुनां मैदान च न। इस गेड़ तैहत 6 राज्यें ते दऊं केन्द्र शासत प्रदेशें दिएं कुल 49 लोकसभा सीटें लेई वोट पोआए जांगन। तोआई चुनां आयोग नै चौथे गेड़ दे चुनां लेई 354 निगरानें कन्नै तैआरिएं दा जायजा लैता ऐ। मुख् चुनां आयुक्त होरें निगरानें गी निर्देश दित्ते न जे ओह बवस्था आले ढंगै सिर मतदान जकीनी बनान। गर्मी गी दिक्खदे होई मतदान केन्द्रें पर सब्बै सहूलतां उपलब्ध करोआने दे बी निर्देश दित्ते गे न।

<><><><><><>

Hajj

श्रीनगर दे हज हाउस बेमीना थमां अज्ज 320 हज यात्रिएं दी पैहली डुआरी दपैहरी डेढ बजे पवित्र यात्रा लेई रवाना होग। एहदे परैत संजा 4 बजे दूई डुआरी 322 हज यात्रिएं गी लेइयै रवाना होनी ऐ। एहदे शा पैहले हज यात्रिएं दा पैहला जत्था अज्ज हज हाउस बेमीना पुज्जा। मक्का ते मदीना च पवित्र हज यात्रा लेई जाने आले इनें हज यात्रिएं दे परोआर आलें

इनेंगी रूखसत कीता। श्रीनगर अंतर्राष्ट्री ब्हाई अड्डे थमां अज्ज दऊं डुआरिएं च कुल 642 यात्रा हज लेई जांगन। ध्यानजोग ऐ जे इस बरे पवित्र हज यात्रा लेई जम्मू कश्मीर थमां कुल 7 ज्हार 8 हज यात्री जा करदे न।

<><><><><><>

Civil Military

जम्मू दे डिवीजनल कमीशनर रमेश कुमार होरें सिविल ते फौजी तालमेल सरबंधी बैठक दी प्रधानता कीती ते सब्बनें सरबंधत पक्खें आस्सेआ सांझी कारवाइएं मत्तलक मामलें पर चर्चा कीती। जम्मू, सांबा, कटुआ, पुंछ ते राजौरी दे डिप्टी कमीशनरें सनें जम्मू ते उधमपुर थमां सरबंधत डिफेंस एस्टेट अफसरें बी बैठक च हिससा लैता। फौज दी 16 कोर दे प्रतिनिधिएं, डिवीजनल कमीशनर होरें गी सूचीबद्ध एजेंडें बारे जानकारी दित्ती। डिवीजनल कमीशनर होरें डिप्टी कमीशनरें ते डिफेंस एस्टेट अफसरें गी निर्देश दित्ता जे ओह अपने अपने सरबंधत इलाकें च बकाया पेदे मुद्दें गी पैहल दी बिनाह उप्पर हल्ल करोआन। उनें सब्बनें सरबंधत पक्खें गी आखेआ जे ओह सांझे मामलें बारे सूचनाएं—जानकारिएं गी बेल्ले सिर सांझा करना जकीनी बनान।

<><><><><><>